



# مفید طریقہ حفظ قرآن

جامعہ محمدیہ باراباہلی احمد نگر۔ مہاراشٹر، الہند



بِسْمِ اللّٰهِ الرَّحْمٰنِ الرَّحِیْمِ

- (۱) سبق یاد کرنے سے پہلے ناظرہ خوب اچھی طرح پڑھیں، پھر اس طالب علم کو سنائیں جو اس پارے کو حفظ کر چکا ہو، کثرت سے اعرابی غلطیاں کرنا یہ ناظرہ کچا ہونے کی علامت ہے۔ لہذا اپنے استاذ یا کسی طالب علم کے پاس ناظرہ پڑھیں، اس کے بعد ہی آگے سبق یاد کرنا شروع کریں۔
- (۲) سبق یاد کرنے کا آسان طریقہ یہ ہے کہ ایک آیت یاد کریں، پھر دوسری آیت یاد کریں، دونوں کو زبانی پڑھیں، پھر تیسری آیت یاد کریں، جب یاد ہو جائے تو تینوں کو دیکھ کر پڑھیں، اور الفاظ کو ٹھہر ٹھہر کر پڑھیں، اور اگلے پچھلے کلمات کو جوڑتے رہیں، اور آواز تھوڑی اونچی رکھیں، کہ زبان پر حروف چڑھنے کے ساتھ دماغ پر بھی جم جائیں، اور تھوڑا ملتے بھی رہیں، تاکہ بدن میں سستی نہ آجائے، اور ذہن منتشر نہ ہونے پائے۔
- (۳) فجر میں جو سبق سنانا ہے وہ سبق طالب علم مغرب میں اپنے استاذ کو بغیر غلطی کے سنائے (ایسا کرنے سے زندگی بھر ان شاء اللہ قرآن نہیں بھولے گا) اور سبق کا پارہ و آموختہ کچا نہ ہوگا، اوسط درجہ کا طالب علم ایک نشست یاد و نوشت میں ضرور سنائے۔
- (۴) مغرب کے بعد سبق سنانے میں استاذ جو نشان لگائے اس کی اچھی طرح صحیح کرے تاکہ فجر میں غلطی نہ آئے (۵) فجر میں سبق سنانے کے بعد استاذ کے قریب بیٹھ کر دوبارہ وہی سبق پڑھیں، تاکہ ہمت بڑھے اور سبق مزید پختہ ہو۔
- (۶) دوپہر کا آموختہ سنانے کے بعد آج کا سبق یاد کریں، اور کسی طالب علم کو ضرور سنائیں۔
- (۷) طالب علم کسی وجہ سے فجر میں سبق نہ سنا سکا تو ناشتہ کے بعد نہ سنائے بلکہ دوپہر کا آموختہ سنانے کے بعد سنائے، ورنہ سبق کا پارہ کچا رہے گا۔
- (۸) دوپہر کا آموختہ سنانے کے بعد آج کا سنایا ہوا سبق یاد کر کے کسی طالب علم کو سنائیں، اس کے بعد ہی اگلا سبق یاد کریں، اس طریقہ سے پارہ کچا نہ ہوگا۔
- (۹) سبق کا پارہ یاد کرتے وقت سبق سے متصل چار سبق رکوع کے اعتبار سے دو مرتبہ ناظرہ پڑھیں اور دو مرتبہ حفظ پڑھیں، اور اس سے پہلے کے تین سبق کو ایک مرتبہ ناظرہ پڑھیں دو مرتبہ حفظ پڑھیں، اس سے پہلے کے دو سبق ایک مرتبہ ناظرہ ایک مرتبہ حفظ پڑھیں، اُس کے بعد ایک مرتبہ سیدھا ناظرہ پڑھیں، سنیچرا تو اکر کو سیدھا پارہ سنائیں، پیر کو اٹھا، منگل بدھ کو سیدھا، جمعرات کو اٹھا پارہ سنائیں۔
- (۱۰) سبق کا پارہ ناشتہ کے بعد ہی سنائیں تاکہ وقفہ کے بعد صبحی دور اپنے وقت پر سناسکیں۔
- (۱۱) سبق کی مقدار ایک صفحہ سے زائد ہو اور سبق کا پارہ آدھے سے زیادہ ہو تو جمعرات کے دن سبق سے متصل کچھ صفحات، اور شروع پارہ سے کچھ صفحات ملا کر سنائیں۔
- (۱۲) جن طلبہ کی سبق کی مقدار ایک صفحہ سے کم ہو، آدھا پارہ ہونے کے بعد پہلے دن سبق سے متصل پانچ صفحات اور شروع پارہ سے پانچ صفحات ملا کر آدھا پارہ سنائیں دوسرے دن سبق سے متصل دس صفحات سنائیں، (۱۳) سبق کا پارہ کچا ہو جائے تو ایک دن سبق کی مقدار کم کر دیں، اور پارہ پکا کریں۔
- (۱۴) سبق پارہ اور آموختہ ٹھہر ٹھہر کر ہی یاد کریں، اور ٹھہر ٹھہر کر ہی اپنے استاذ کو سنائیں، پاؤ پارہ ۱۰ منٹ میں، آدھا پارہ ۲۰ منٹ میں، اور ایک پارہ ۴۰ منٹ میں سنائیں اس سے لہجہ بنے گا، حروف نہیں کٹیں گے اور تمام غلطیاں درست ہوں گی۔
- (۱۵) پارہ ختم ہونے کے بعد وہی پارہ دو دن سنائیں، پہلے دن سبق کے پارے میں آخر کا آدھا پارہ اور آموختہ میں شروع کا آدھا پارہ سنائیں، دوسرے دن سبق کے پارے میں آخر کا آدھا پارہ الٹا سنائیں، اور صبحی دور میں شروع کا آدھا پارہ الٹا سنائیں، اور پارہ کا امتحان دیں۔
- (۱۶) صبحی دور کم از کم ۶ مرتبہ پڑھیں، جسکی مقدار نصف پارہ ہو، ربع مقدار ہو تو ۸ مرتبہ پڑھیں، ثلث مقدار ہو تو ۷ مرتبہ پڑھیں۔
- (۱۷) مبتدی طلبہ تین پارے حفظ کرنے کے بعد صبحی دور شروع کریں۔
- (۱۸) صبحی دور اور دو گھنٹہ سے پہلے سنائیں۔
- (۱۹) دوپہر کا آموختہ ۶ مرتبہ پڑھیں، جس کی مقدار آدھا پارہ ہو اور ثلث اور ربع مقدار والے طلبہ ۱۰ مرتبہ پڑھیں، جب تک مقدار پوری نہ ہوگی خود اعتمادی نہیں آئے گی، اسی طرح مشابہت کا استحضار بھی نہ ہوگا، طویل مدت تک قرآن یاد نہ رہے گا، کچھ ہی دنوں کے بعد بھول جائیں گے۔
- (۲۰) دوپہر کا آموختہ عصر کی چھٹی سے پہلے سنائیں، تاکہ مغرب کے بعد سبق یاد کر سکیں۔
- (۲۱) آموختہ کی مقدار زیادہ رہے گی تو پارے کا نمبر جلدی آئے گا، اور پارے کچے نہ ہو گے۔
- (۲۲) کسی دن آموختہ یاد نہ ہونے پر یا کچا سنانے پر دوسرے دن وہی پارہ سنائیں۔
- (۲۳) نشان زدہ غلطی کے دہرانے پر اگر لوٹا دیا جائے تو غلطی کی اصلاح کر کے فوراً آموختہ سنائیں۔

- (۲۴) : جو پارے کچے ہوں استاذ کو بتلا کر ان پاروں کا دور کر لیں۔
- (۲۵) : ۱۰ پارے ہو جائیں تو سبق کے پارے سے متصل تین پاروں کا دور ہر پیر کو صبحی دور اور آموختہ میں بار بار سناتے رہیں، عام طور پر یہی پارے کچے ہو جاتے ہیں۔
- (۲۶) : پارہ نمبر، رکوع نمبر، سورت کا نام، اور سورت کی ہے یا مدنی، آیات و رکوعات کی تعداد بھی یاد کریں۔
- (۲۷) : رموز ہر طالب علم کو یاد ہو، تاکہ نشان لگنے پر غلطی سمجھ میں آسکے۔
- (۲۸) : تبدیل حروف و جملہ، حذف حروف و جملہ، اضافہ حروف و جملہ کی اغلاط قرآن شریف میں دیکھ کر انگلی رکھ کر دھیان و توجہ سے نہ پڑھنے کی وجہ سے ہوتی ہیں۔
- (۲۹) : ہر طالب علم سبق، سبق کا پارہ و آموختہ یاد کرنے میں اپنے استاذ سے بار بار مشورہ لیتا رہے۔

وَاللَّهُ الْمَوْفِقُ وَالْمُعِينُ